
Agastimunirachita Shrilakshmi Stotra

श्रीलक्ष्मीस्तोत्रं अगस्त्यरचितम्

Document Information

Text title : agastya rachita shrIlakShmI stotra

File name : agastilaxmii.itx

Category : devii, lakShmI, stotra, agastya, devI

Location : doc_devii

Author : agasti

Latest update : January 19, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 19, 2026

sanskritdocuments.org

श्रीलक्ष्मीस्तोत्रं अगस्त्यरचितम्



जय पद्मपलाशाक्षि जय त्वं श्रीपतिप्रिये ।
जय मातर्महालक्ष्मि संसारार्णवतारिणि ॥ १ ॥

महालक्ष्मि नमस्तुभ्यं नमस्तुभ्यं सुरेश्वरि ।
हरिप्रिये नमस्तुभ्यं नमस्तुभ्यं दयानिधे ॥ २ ॥

पद्मालये नमस्तुभ्यं नमस्तुभ्यं च सर्वदे ।
सर्वभूतहितार्थाय वसुवृष्टिं सदा कुरु ॥ ३ ॥

जगन्मातर्नमस्तुभ्यं नमस्तुभ्यं दयानिधे ।
दयावति नमस्तुभ्यं विश्वेश्वरि नमोऽस्तु ते ॥ ४ ॥

नमः क्षीरार्णवसुते नमस्त्रैलोक्यधारिणि ।
वसुवृष्टे नमस्तुभ्यं रक्ष मां शरणागतं ॥ ५ ॥

रक्ष त्वं देवदेवेशि देवदेवस्य वल्लभे ।
दरिद्राच्चाहि मां लक्ष्मि कृपां कुरु ममोपरि ॥ ६ ॥

नमस्त्रैलोक्यजननि नमस्त्रैलोक्यपावनि ।
ब्रह्मादयो नमस्ते त्वां जगदानन्ददायिनि ॥ ७ ॥

विष्णुप्रिये नमस्तुभ्यं नमस्तुभ्यं जगद्धिते ।
आर्तहन्त्रि नमस्तुभ्यं समृद्धिं कुरु मे सदा ॥ ८ ॥

अब्जवासे नमस्तुभ्यं चपलायै नमो नमः ।
चञ्चलायै नमस्तुभ्यं ललितायै नमो नमः ॥ ९ ॥

नमः प्रद्युम्नजननि मातुस्तुभ्यं नमो नमः ।
परिपालय भो मातर्मां तुभ्यं शरणागतं ॥ १० ॥

शरण्ये त्वां प्रपन्नोऽस्मि कमले कमलालये ।
त्राहि त्राहि महालक्ष्मि परित्राणपरायणे ॥ ११ ॥

पाण्डित्यं शोभते नैव न शोभन्ति गुणा नरे ।
 शीलत्वं नैव शोभेत महालक्ष्मि त्वया विना ॥ १२ ॥
 तावद्विराजते रूपं तावच्छीलं विराजते ।
 तावद्गुणा नराणां च यावल्लक्ष्मीः प्रसीदति ॥ १३ ॥
 लक्ष्मि त्वया लङ्कितमानवा ये पापैर्विमुक्ता नृपलोकमान्याः ।
 गुणैर्विहीना गुणिनो भवन्ति दुशीलिनः शीलवतां वरिष्ठाः ॥ १४ ॥
 लक्ष्मीर्भूषयते रूपं लक्ष्मीर्भूषयते कुलं ।
 लक्ष्मीर्भूषयते विद्यां सर्वाल्लक्ष्मीर्विशिष्यते ॥ १५ ॥
 लक्ष्मि त्वद्गुणकीर्तनेन कमलाभूर्यात्यलं जिह्वां
 रुद्राद्या रविचन्द्रदेवपतयो वक्तुं च नैव क्षमाः ।
 अस्माभिस्तव रूपलक्षणगुणान्वक्तुं कथं शक्यते
 मातर्मा परिपाहि विश्वजननि कृत्वा ममेष्टं ध्रुवं ॥ १६ ॥
 दीनार्तिभीतं भवतापपीडितं धनैर्विहीनं तव पार्श्वमागतं ।
 कृपानिधित्वान्मम लक्ष्मि सत्वरं धनप्रदानाद्धन्नायकं कुरु ॥ १७ ॥
 मां विलोक्य जननि हरिप्रिये । निर्धनं त्वत्समीपमागतं ॥
 देहि मे झटिति लक्ष्मि । कराग्रं वस्त्रकाञ्चनवरात्नमद्भुतं ॥ १८ ॥
 त्वमेव जननी लक्ष्मि पिता लक्ष्मि त्वमेव च ।
 भ्राता त्वं च सखा लक्ष्मि विद्या लक्ष्मि त्वमेव च ॥ १९ ॥
 त्राहि त्राहि महालक्ष्मि त्राहि त्राहि सुरेश्वरि ।
 त्राहि त्राहि जगन्मातर्दरिद्रात्त्राहि वेगतः ॥ २० ॥
 नमस्तुभ्यं जगद्धात्रि नमस्तुभ्यं नमो नमः ।
 धर्माधारे नमस्तुभ्यं नमः सम्पत्तिदायिनी ॥ २१ ॥
 दरिद्रार्णवमग्नोऽहं निमग्नोऽहं रसातले ।
 मज्जन्तं मां करे धृत्वा सूद्धर त्वं रमे द्रुतं ॥ २२ ॥
 किं लक्ष्मि बहुनोक्तेन जल्पितेन पुनः पुनः ।
 अन्यन्मे शरणं नास्ति सत्यं सत्यं हरिप्रिये ॥ २३ ॥
 एतच्छ्रुत्वाऽगस्तिवाक्यं हृष्यमाण हरिप्रिया ।
 उवाच मधुरां वाणीं तुष्टाहं तव सर्वदा ॥ २४ ॥

लक्ष्मीरुवाच ।
यत्त्वयोक्तमिदं स्तोत्रं यः पठिष्यति मानवः ।
शृणोति च महाभागस्तस्याहं वशवर्तिनी ॥ २५ ॥
नित्यं पठति यो भक्त्या त्वलक्ष्मीस्तस्य नश्यति ।
रणश्च नश्यते तीव्रं वियोगं नैव पश्यति ॥ २६ ॥
यः पठेत्प्रातरुत्थाय श्रद्धा-भक्तिसमन्वितः ।
गृहे तस्य सदा स्थास्ये नित्यं श्रीपतिना सह ॥ २७ ॥
सुखसौभाग्यसम्पन्नो मनस्वी बुद्धिमान् भवेत् ।
पुत्रवान् गुणवान् श्रेष्ठो भोगभोक्ता च मानवः ॥ २८ ॥
इदं स्तोत्रं महापुण्यं लक्ष्म्यगस्तिप्रकीर्तितं ।
विष्णुप्रसादजननं चतुर्वर्गफलप्रदं ॥ २९ ॥
राजद्वारे जयश्चैव शत्रोश्चैव पराजयः ।
भूतप्रेतपिशाचानां व्याघ्राणां न भयं तथा ॥ ३० ॥
न शस्त्रानलतोयौघाद्भयं तस्य प्रजायते ।
दुर्वृत्तानां च पापानां बहुहानिकरं परं ॥ ३१ ॥
मन्दुराकरिशालासु गवां गोष्ठे समाहितः ।
पठेत्तद्दोषशान्त्यर्थं महापातकनाशनं ॥ ३२ ॥
सर्वसौख्यकरं नृणामायुरारोग्यदं तथा ।
अगस्त्रिआमुनिना प्रोक्तं प्रजानां हितकाम्यया ॥ ३३ ॥
॥ इत्यगस्तिमुनिविरचितं श्रीमहालक्ष्मीस्तोत्रं सम्पूर्णं ॥

Agastimunirachita Shrilakshmi Stotra

pdf was typeset on January 19, 2026

Please send corrections to sanskrit@cheerful.com

